



Фессалоникиязухъе Павелил кІиабилеб кагъат

Фессалоникиязухъе битІараб гъаб кІиабилеб кагътида Павели-ца гІатІидго баян гъарулел руго Къиямасеб Къо чІелалде ккезе ругел ишал, такрар гъабулеб буго хІалалаб мухъ щолеб хІалтІуде машгъуллъейилан ва сабру цІикІІинабейилан.

1 бетІер

Саламалъул рагІаби

¹Нилъер Эмен – Аллагъасде ва ТІадегІанав ГІиса МасихІиде иман лъуразул Фессалоникаялда бугеб агълуялде салам буго Павелил, Силал ва Тимофейил рахъалдасан. ²Нилъер Эмен – Аллагъасул ва ТІадегІанав ГІиса МасихІил салам ва баркат лъеги нужеда.

Нужги дугІадулъ рехсон, Аллагъасе рецц гъабула

³Нужер иман щулалъулеб бугелъул ва нужер киназулго цо-цазде рокъиги цІикІІунеб бугелъул, нужги дугІадулъ рехсон, нижеца кидого Аллагъасе рецц гъабула. Гъеблъидалха Аллагъасе рецц гъабизе мустахІикъаб иш. ⁴ЧІухІун бицуна нижеца иман лъуразул жамагІатазда нужер хІакъалъуль. Нужее бугеб кинабго гІазаб-гІакъубаги захІмалъи-къварилъиги сабру-иманалда хІе-хъолеб бугилан реццула.

Аллагъасул суд ритИухъаб буго

⁵ Гъеб киналъго бицуна Аллагъасул суд ритИухъаб букИинилан. Аллагъасул ПарччахИлъиялде лъугъине мустахИкълъила нуж, гъеб сабаблъун нуже гІазаб-гІакъуба бугельул. ⁶ Нуже гІазабги гІакъубаги къолеб бугезе гІазабги гІакъубаги къун, Аллагъас рекъе-забила гъеб. ⁷⁻⁸ Гъеб хІехъезе ккарал нуже, нижеего гІадин, Аллагъас рахІатги хІалхъиги къела. Гъеб гъедин ккела ТІадегІанав ГІисаца зобалазда живго Бичасул малаикзабигун цадахъ загъирлъизавураб мехаль ва Аллагъ лъаларевщинасе ва нильер ТІадегІанав ГІисал хІакълъуль Рохалил хабаралъухъ гІенеккичІевщинасе гъалагаб цІадудалъун тамихИ гъабизе гъев вачІараб мехаль. ⁹ Гъезие тамихИги буго абадияб гІумруялдаса махІрумлъизари. Гъезда ТІадегІанав вихъизе виччаларо, гъесул машгъурлъиги къудратги гъезда бихъиларо. ¹⁰ Гъеб гъедин ккела ТІадегІанав вачІараб къоялъ, жиндир рахъ ккураз гъев машгъурлъизеги гъавураб ва киналго иман лъураз гъесие рещги гъабураб мехаль. Нижеца бицаралда божидал, нужни гъезда гъоркъор рукІина.

Павелил гъари-дугІа

¹¹ Гъединлъидалин нижеца кидаго гъари-дугІа гъабулеб, нильер Аллагъас нуж тІаса ришун ругельул, гъельие мустахИкълъулъун гъарейилан, жиндирго хІалкІолъиялдалъун гъес нужер лъикІалщинал къасдал тІуразарегийилан, нужерго ишаздалъун иман камиллъизабегийилан. ¹² Гъедин, нильер Аллагъасулги ТІадегІанав МасихИлги баркат щун, нильер ТІадегІанав ГІисал цІаралъул хІурмат нужедалъун цІикІкІина ва гъесдалъун нужер хІурматги цІикІкІина.

2 бетІер

«ВачІина кІудияб квешлъи гъабизе бугев чи»

¹ ТІадегІанав ГІиса МасихИ вачІине вукІиналъул ва ниль гъесда аскІоре данделъизе рукІиналъул рахъ босани, дица нужеда гъарулеб буго, вацал, ² лъилниги кашпу-караматалдалъун, яги вагІза-насихІаталдалъун, яги нижеца битІарабилан абулеб кагътидалъун гъениб нужехъе хабар швани ТІадегІанасул къо тІадегІунтІун бугилан, нуж рихха-хочуге ва гъедигІан бигъаго къосинеге къосунге. ³ Лъицаниги кингоги гуккизе чІоге нуж.

Гъеб кьо тIаде швелалде тIадамал Аллагъасда данде питнаялъе рахъина. Ракъалде вачIина кIудияб квешлъи гъабизе бугев ва хвалде иналъе хIалтIизе вугев чи. ⁴Гъев чи дандечIезе вуго тIадамаз Аллагъгъун рикIкIунесдеги, гъез тIагIат-гIибадат гъабублебщиналдеги. Жив гъездасаги тIадегIанав вугилан чIела. ХIатта Аллагъасул Мукъадасаб рокъов тIодов чIун, жив Аллагъ вугиланги лъазабила гъес.

⁵Дун гъенив вугеб мехаль гъеб киналъулго хIакъалъуль бицун букIанагури дица, нужеда ракIалда гъечIищ гъеб? ⁶Гъанже нужеда лъала, гъев вачIине мех швезегIан, сунца ккун чIезавун вугевали. ⁷Бахча-хъван жиндирго иш гъанжего гъабублеб буго гъеб квешлъиялъ. Амма гъеб ккун чIезабун бугев нухдаса нахъе вачинегIан, квешлъи загьирлъиларо. ⁸Гъеле гъебмехаль загьирлъила дов кIудияб квешлъи гъабизе бугев чи. ТIадегIанав тIисаца тIаде пун иш лъугIизабила гъесул, тIиса вачIиналъул кIодолбиялъ хвезавила гъев. ⁹ВачIун гъев чияс, илбисалъул къуваталдалъун, батIи-батIиял гъересиял мугIжизаталги тIаламаталги рихъизарила. ¹⁰БатIи-батIияб хIилла-рекIкIалдалъун гуккила жидедаго тIаде тамихI цIалеп бугел тIадамал. Гъедин ккела жиндалъун хвасарлъизе рукIараб хIакъабщинаб гъезие бокъуларелъул ва гъез гъебги нахъчIвалелъул. ¹¹Гъеб сабаблъунин Аллагъас гъезухъе битIулеб гъел къосинарулеб къуват ва гъересиялда гъел божизарулел. ¹²Гъедин хIакъабщиналдаги божичIого, квешабщиналдаса лазат-кеп босаразе тамихI гъабила!

Павелил насихIатал

¹³ТIадегIанасе рокъулел нуж сабаблъун ккун нижеца кидаго Аллагъасе рецц гъабула, вацал, тIоцере хвасарлъулеллъун Аллагъас нуж тIаса ришун ругелъул. Нуж хвасарлъила – Илагъияб РухIаль нуж рацIцIалъизаридал ва хIакъабщиналда божидал. ¹⁴Аллагъас нуж тIаса рищана, нижеца бицараб Рохалил хабаралъухъ гIенеккидал. ТIадегIанав тIиса МасихIил машгъурлъи нужехъеги швезейин нуж тIаса рищарал. ¹⁵Гъединлъидал, вацал, нуж къвакIун чIа ва вагIза-насихIатаздаги кагытидаги нижеца малъараб хIакъабщинаб къуричIого ккве.

¹⁶ТIадегIанав тIиса МасихIица ва жиндие нилъги рокъарав, къин гъечIеб къвакIиги шулияб хъулги нилъее жиндирго баркатгун къурав нилъер Эмен – Аллагъасги ¹⁷нужер ракIал къвакIизареги ва лъикIал ишазулъги рагIабазулъги нужее квербакъаги.

3 бетер

¹Ахиралдаги, вацал, нужеца Аллагъасда гъаре ТпадегIанасул хIакъальулъ хабар хехго тIибитIизабизеги, нужер гъенибго гIадин, машгурлъуледухъ гъеб хабар гIадамаз къабул гъабизеги нижее квербакъеян. ²Киналго гурелъул божулел ругел, – пасатал ва квешал гIадамаздаса ниж цIунейиланги гъаре.

³Къураб рагIи кколев Аллагъас нужер ракIал къвакIизарила ва квешлъиялдаса цIунила. ⁴ТпадегIанас нижерги ракIчIезабулеб буго нижеца малъарабщинаб нужеца гъабулеб букIиналдаги хадубккун гъабизе букIиналдаги. ⁵Аллагъас нужер рекIелье лъугъинабеги жиндирго гIадианаб рокъиги ва МасихIил гIадианаб сабруги.

⁶ТпадегIанав ГIиса МасихIил цIаралдалъун нижеца нужеда лъазабулеб буго, вацал, кIвахIалалцинал ва нижеца гъениб малъарабщинабги босичIел нужер агълуялъул чагIаздаса рикIкIад чIайилан. ⁷Нужедаго лъалельул нижедаса мисал босун хъвадизе кколеблъи. Ниж гъенир ругеб мехаль нижег кIвахIаллъи бихъичIогури нужеда. ⁸Чияр хинкI-чедалде ккун рукIинчIо ниж гъенир, къаси-къад чIечIого хIалтIана нужер лъиданиги раччун рукIинарилан. ⁹Нужеца хъихъейилан абизе ихтияр букIаниги, ниж гъедин хъвадана, нижедасан мисал босизе букIине. ¹⁰Ниж гъенир ругеб мехаль нижеца абулаангури нужеда: хIалтIизе бокъуларев чи кванацIого чIайилан. ¹¹Нужеда рагIидалха гъенир ругин кIвахIалал ва кколарельуре раккун квалквал гъабулел цо-цо гIадамал. ¹²ТпадегIанав ГIиса МасихIил вакиллъиялдалъун гъедианал чагIазда гIайибги чIван, нижеца лъазабулеб буго: нужерго квераль бетIербахъиги гъабун, гIодоре риччан чIайилан.

¹³Цинги, вацал, лъикIлъи гъабун свакаге нуж. ¹⁴Гъаб кагътида нижеца хъваралъухъ гIенеккуларев чиясдеги кIвар къечIого тоге. Живго намуслъизе, гъесулгун гъоркъоблъи гъабуге. ¹⁵Амма тушманлъи лъазабичIого, вацасе гIадин, бадибчIивай гъабе гъесие.

Кагътил ахир

¹⁶Ниль ракълиде рачарав ТпадегIанас ракълида таги нуж кидаго ва сундулъго.

Биччанте ТпадегIанав нужеда киназдаго цадахъ вукIине.

Фессалоникиязухъе кИабилеб кагъат 3

¹⁷ Дирго квераль хъвалеб буго: Павелил рахъалдасан салам буго нужеде. Гъадин чанго рагИи хъвала лица шибаб кагътида, гъанибги хъвалеб буго.

¹⁸ Нилъер ТИадеГанав ГИиса МасихИил баркат лъеги нужеда киназдаго!